

# Djuão kute atãri pi'ôk no'ôk ne ja.

Jejukôt ba djwýnhbê Djuão ne ôbikwa nimê kra arkum pi'ôk no'ôk ne. Jeju kôt ne o kanikwýnh ne arkum pi'ôk no'ôk ne. Kute o tỳx ne kute kum me 'êxnhĩ bôxmã arênhmã ne pi'ôk no'ôk ne. Me 'êxnhĩ kute Metĩndjwýnh kabên kêt jarênh ne kute me noo biknormã bôxmã.

Nãm kum,

—Kwãrik wãnh me ja mar kêt ne mekôt amijo aba kêt. Dja ga amijã ano tỳx ne me jamã kre rax. Nãm ã Djuão ôbikwa nimê arkum ane.

---

<sup>1</sup>Ba ibê Djuão. Ibê Jeju nhô me jao iba djwýnh'ô ne ba ar amã pi'ôk no'ôk ne. Nã àpnhĩre, Metĩndjwýnh ne amijo apytã. Ba kam akramê ar amã pi'ôk no'ôk ne. Mrãmri imã ar ajabêkumrêx. Djãm bajbit? Kati. Me kunĩ kute Metĩndjwýnh kabên katàtkumrêxja mar ja ne me adjwýnhdjwý kum ar ajabê. <sup>2</sup>Metĩndjwýnh kabên katàtkumrêx. Gwaj baje bakadjwýnhbê mar tỳx rã'ã ne baje o bajamak kêt kati prãm kêtumrêx.

<sup>3</sup>Me Babãmbê ne Metĩndjwýnh. Krabê ne Běnjadjwýr djwýnhbê Jeju Kritu. Gê ar tu kum ar akaprĩkumrêx<sup>a</sup> gar adjumar mex rã'ã. Ar katàt kute kabên jarênhkumrêx ne kum ar ajabêkumrêx. Gê ar amê amijo kajkep.

## Me kum aben jabê'ã kute memã karô.

<sup>4</sup>Nã àpnhĩre, akra kwý ne kôt ar amijo ba ba omũn ikĩnhkumrêx. Nãm ar kute Metĩndjwýnh kabên katàt markumrêx ne kôt ar amijo ba ba kôt ar omũ. Me Babãm ta ne 'ĩ gwaj bamã karô. Kôt amijo baba'ã gwaj bamã karô nhyr ar arỳm kuma. Ne kam arỳm mrãmri kôt amijo bakumrêx ba kôt ar omũn arỳm ikĩnhĩre.

<sup>5</sup>Ne kam àpnhĩre ar, jakam ajte ar amã arê. Djãm me kabên ny ne ba ar amã arê? Kati. Gwaj baje amim Jeju mar kraxkam baje kabên marja tãm dja ba akubyn ar amã arê. Gwaj bamã aben jabêmã. Ja dja ba ajte ar amã arê.

<sup>6</sup>Mỳj dja gwaj nẽn bamã aben jabê? Bir, dja gwaj Metĩndjwýnh kabên man kôt ar amijo baban arỳm bamã aben jabê. Mỳj ne kabênkam kute?

---

<sup>a</sup><sup>3</sup> Djãm ar ga ne gar adjukaprĩ nhyr ar pãnh arỳm kum ar akaprĩ Kati. Ar ta ne ar tu kum ar akaprĩkumrêx.

Bir, tãm ne gar aje amim Jeju mar kraxkam arÿm ama. Ar amã aben jabê ryti pydjimã. Ja ne gar ama ba ajte ar amã arê.

**Me amijã no tÿxmã, me 'êxnhĩ kute me noo biknor kêt kadjy.**

*Dju k 4.1*

<sup>7</sup>Be, arÿm me 'êxnhĩ krãptĩ ar ba. Nãm me memã kum,

—Djãm mrãmri ne Metĩndjwÿnh Jeju Kritu jano nhym pykamã bõx ne nã kurũm katon ar ba? Kati, nãm me 'êx, anhÿro ba. Me kute ã memã anhÿro bakam mrãmri 'êxnhĩkumrêx. Mebê Kritu kurê djwÿnh.

<sup>8</sup>Dja gar aminêje me 'ãno dja. Me kute ar anoo biknor karõ me 'ãno dja. Ga wãkam arÿm Kritumã adjãpênh 'ãtũm. Nhym Metĩndjwÿnh arÿm ar amã akĩnh djã jarê. Dja ar amã kungã. Nãr, godja gar aminêje me 'ãno adjãm kêt jabej, nhym me arÿm ar anoo biknor jabej. Nhym kam Metĩndjwÿnh arÿm ar amã õr kêt. <sup>9</sup>Me kute Metĩndjwÿnh kabên mar kêt ne kam amikrà ar o ban ajte kute arek Kritu kabên kêt amijo ba kêtja ne Metĩndjwÿnh kute meo ba kêtikumrêx. Nhym be, me kute arek Kritu kabên kêt amijo baja me Babãmbê Metĩndjwÿnh kute meo ba nhym ajte Kradjwÿ kute meo ba.

<sup>10</sup>Godja me'õ bõx ne 'êx ne Kritu kupa'ã ar amã ajarê kwãrik wãnh kum aminhũrkwã jarênh kêt. Ne kwãrik wãnh pa kjênh kêt. 'Êx ne kupa'ã ar amã 'ã ujarênhkam dja gar pa kjênh kêt. <sup>11</sup>Dja gar pa krij nhym me arÿm ar ajã,

—Arÿm ne ar amijã kumê. Ga, ar kêt bawã pumũ, ane. Gar kam arÿm kêt ar gadjwÿ Kritu'ã ajêx pyrãk.

<sup>12</sup>Nã bãm bit pi'õkjakam ar amã ikabên kumex jarênh prãm. Ba kam amim,

—Kati. Kwãrik wãnh ba pi'õkkam ikabên kunĩ jarênh kêt. Dja ba tẽn arkam bõx ne ijajkwao arkum arê, ane. Dja ba ar amã ane gwaj kam arÿm abenkam bakĩnhkumrêx. Ja kadjy ne ba amima.

<sup>13</sup>Akanikwÿnhkam kradjwÿ amã amikabên mex jarê. Metĩndjwÿnh kute amijo akanikwÿnh pytãr tãm kra ne amã amybÿm amikabên mex jarê. Tãm ne ja.